

दिनाङ्क :- 27.04.2026

प्रातः - 06:55

### प्रधानमन्त्री-सिक्किम

प्रधानमन्त्री नरेन्द्र मोदी अद्य सिक्किम-राज्यस्य द्विदिवसीय-यात्रार्थं गेङ्गटोक-नगरं प्राप्नोति। अस्मिन्नवसरे श्री-मोदी सिक्किमस्य राज्यपदस्य पञ्चाशत्-वर्षाणां समापन-समारोहे भागं गृहीष्यति। तथा च प्रधानमन्त्री अस्मिन् यात्रावधौ चतुःसहस्रकोटिरूप्यकाणां बहुविधपरियोजनानां उद्घाटनं, आधारशिलास्थापनं च करिष्यति।

### प्रधानमन्त्री-मन की बात

प्रधानमन्त्री नरेन्द्र मोदी प्रोक्तवान् यत् प्रचलित-जनगणना-कार्यम् केवलं सर्वकारीयकार्यं न अपितु सर्वेषां नागरिकाणां दायित्वं वर्तते, यत्र हि सर्वेषां सहभागिता च महत्त्वपूर्णा विद्यते। ह्यः आकाशवाण्याम्, स्वस्य 'मन की बात' इत्यस्मिन् कार्यक्रमे राष्ट्रं सम्बोधयन् श्रीमोदी अवदत् यत् प्रत्येकं भारतीयः जनगणना-अभियानस्य विषये अवश्यमेव अवगतः भवेत्, यद्धि एषः विश्वस्य बृहत्तमः जनगणना-कार्यक्रमः अस्ति। सः अवदत् यत् ऐषमः जनगणना डिजिटलरूपेण भविष्यति, यत्र गणनकर्तारः सूचनां अभिलेखयितुं मोबाईल एप् इति अनुप्रयोगस्य उपयोगं कुर्वन्ति।

### -जनगणना 2100

देशस्य परमाणु-वैज्ञानिकानां प्रशंसाम् कुर्वन् प्रधानमन्त्रिणा उक्तं यत् कल्पक्कम् इत्यत्र फास्ट ब्रीडर रिएक्टर इत्यस्य यशः प्राप्तिः भारतस्य परमाणु-ऊर्जायात्रायाः ऐतिहासिक-सोपानम् अस्ति। सः अवदत् यत् अयं रिएक्टर-संयन्त्रः पूर्णतया स्वदेशीय-प्रौद्योगिक्या निर्मितः अस्ति तथा च ऊर्जायाः अतिरिक्तं भविष्याय नूतनं इन्धनमपि उत्पादयिष्यति।

### राष्ट्रीय अन्वेषण एजेन्सी (NIA)

राष्ट्रीय अन्वेषण अभिकरणम् एन्.आइ.ए. इत्यनेन, पश्चिमबङ्गालराज्ये, ऊनाशीतिः क्रूड-स्फोटकानां प्राप्तेः पश्चात् एकं प्रकरणं पञ्जीकृतम्। निर्वाचन-आयोगेन पश्चिमबङ्गालस्य आरक्षिदलाय अपि निर्देशः दत्तः यत् राज्ये असंस्करित-स्फोटकानाम् अवैधनिर्माणस्य सम्बद्धानाम् अपराधीनां निगडनाय विशेषाभियानं आरभन्तु इति।

### राष्ट्रपतिः-हिमाचलयात्रा

राष्ट्रपतिः द्रौपदी मुर्मू ग्रीष्मकालीन-प्रवासार्थम्, अद्यारभ्य हिमाचलस्य पञ्चदिवसीययात्रायां भवति। तस्याः यात्राकाले राष्ट्रपतिः शिमलानगरस्य राष्ट्रपतिनिवासे एव तिष्ठति। राष्ट्रपतिः मंगलवासरे शिमलानगरस्य लोकभवने हिमाचलप्रदेशस्य राज्यपालेन आयोजिते भोज्यभोजने भागं गृहीष्यति। बुधवासरे राष्ट्रपतिः अटलसुरङ्ग-मार्गस्य भ्रमणं करिष्यति। सा गुरुवासरे पालम-पुरे चौधरी सरवान-कुमार-हिमाचलप्रदेश-कृषिविश्वविद्यालयस्य दीक्षांतसमारोहे अपि भागं गृहीष्यति।

### पश्चिमबंगाल-निर्वाचन-प्रचारः

पश्चिमबंगाल-निर्वाचनस्य द्वितीयस्य अन्तिमस्य च चरणस्य प्रचारः अद्य सायंकाले समाप्यते। अस्मिन् मासे ऊनत्रिंशत् दिनाङ्के द्वितीयचरणे द्विचत्वारिंशदुत्तर-एकशतम् निर्वाचनक्षेत्रेषु निर्वाचनं भविष्यति। अवधेयमस्ति यत् पश्चिमबङ्गालराज्ये प्रथमचरणे त्रिणवतिः दशमलव एकम्-नव प्रतिशतं अभिलेखात्मकं मतदानं जातम्। केरलम्, असम, पश्चिमबङ्गाल, तमिलनाडु इति चतुर्णां राज्याणां तथा च एकस्य केन्द्रशासितप्रदेशस्य पुडुचेरी इत्यस्य मत-गणना मई मासस्य चतुर्थे दिनाङ्के भविष्यति।

### निर्वाचन-आयोगः

निर्वाचन आयोगेन पश्चिमबङ्गालराज्ये विधानसभानिर्वाचनस्य द्वितीयचरणस्य कृते कठोर-सुरक्षायोजना कृतास्ति, यत्र स्पष्टीकृतम्, यत् मतदानं बाधितुं, मतदातृन् बाधितुं वा यत्किमपि प्रयासः भवति तस्य दृढतया निवारणं भविष्यति । मतदातारः भयं विना स्वस्य मताधिकारस्य प्रयोगं कर्तुं शक्नुवन्ति इति सुनिश्चेतुम्, आन्तरिकमार्गेषु संवेदनशीलपरिसरेषु च निर्वाचन-क्षेत्रानुसारं परिनियोजनं कर्तुं, क्षेत्रप्रभुत्वस्य अभ्यासं च वर्धयितुं निर्वाचन आयोगेन सुरक्षाकर्मचारिभ्यः निर्देशः दत्तः।

### शूटिंग

इजिप्ट्-देशस्य कैरो-इत्यत्र ह्यः जूनियर-शूटिंग्-विश्व-चषकस्य अष्टम-दिने हेमन्तबरमनः रजतपदकं प्राप्तवान्, जुबैरखानः कांस्यपदकं च प्राप्तवान्। एताभ्यां सह भारतं पदकस्थानेषु शीर्षस्थाने वर्तते, यत्र पञ्च स्वर्णं, षट् रजतं, पञ्च कांस्यपदकानि च सन्ति ।

### आईपीएल

आईपीएल क्रिकेट्-क्रीडायां, गतरात्रौ, लखनऊ नगरस्थे एकाना क्रिकेट् क्रीडांगणे, समान-अंकप्राप्तेः परं, सूपर ओवर् इत्यस्मिन् रोचके अतिरिक्त क्षेत्रचक्रे, कोलकाता-नाइट्-राइडर्स्-दलेन लखनऊ-सूपर-जाईण्ट्स्-दलं पराजितम् ।

॥ इति वार्ताः॥